

# مسلمان اور موجودہ سیاسی جنگ

از جناب خان بہادر نواب محمد ذکا اللہ خان صاحب ایم۔ اے

جناب مولانا سید ابوالاعلیٰ صاحب مدیر ترجمان القرآن نے اسلامی ہند کے مستقبل اور مسلمانوں کے آج کل کی سیاسی کشمکش میں شرکت کے متعلق ایک نہایت اہم مضمون سپرد قلم کیا ہے جو ترجمان القرآن کی گذشتہ چند اشاعتوں میں قسط وار شائع ہوا ہے۔

فائل مدیر نے اپنے اس مضمون میں مسئلہ زیر بحث کے متعلق جو کچھ لکھا ہے وہ اس قدر غلط اور سچے جذبہ اسلامی سے متاثر ہو کر لکھا ہے کہ اس مضمون سے کلاً یا جزاً اختلاف کرتے ہوئے دل دکھتا ہے، لیکن اگر کسی شخص کو مولانا کی رائے سے مسئلہ مذاکی بحث کے کسی جزو سے اختلاف ہو جیسا کہ ماقم المحروف کو مولانا کے اکثر تسلیم کردہ قضایا اور ان کے نتائج سے ہے، مگر وہ مولانا کے صحیح جذبہ کا لحاظ کرتے ہوئے اپنی اصلی رائے کا اظہار نہ کرے، تو وہ نہ صرف اظہار حق ہی میں تاصر رہیگا بلکہ مولانا ممدوح کے اس مقصد کے فوت کرنے کا باعث بھی ہوگا جو اس بحث کے پھیلنے سے ہے یعنی اہل الرائے مسلمانوں کا آزادانہ طور پر تبادلاً خیالات کرنا اور اس کے ذریعہ سے اپنے لیے کوئی متفقہ لائحہ عمل تجویز کرنا۔

مگر نفس مضمون پر بحث شروع کرنے سے پہلے میں مولانا کو اس امر کی مبارکباد دینا چاہتا ہوں کہ انہوں نے اپنے پیش قیمت رسالہ میں اس بحث کو چھپر کر علماء کرام کی توجہ ان سیاسی مسائل کی طرف دلائی، چنانچہ جریدۃ الفرقان (بریلی) نے بھی مولانا کے اس مضمون کے بڑے حصہ کو ماہ جمادی الاولیٰ

لہ ترجمان القرآن۔ اس مضمون میں جتنے اہم نکات بحث طلب ہیں ان پر ہم نے نمبر لگا دیے ہیں تاکہ ہم کو اپنے جواب میں عبارتیں نقل کرنے کی ضرورت پیش آئے ناظرین ہر نمبر کا جواب ساتھ ساتھ دیکھتے جائیں تاکہ انہیں اس بحث کے سمجھنے میں کوئی ٹھہر نہ پیش آئے۔

کی اشاعت میں ایک موثر نوٹ کے ساتھ نقل کیا ہے۔ امید ہے کہ مولانا کے مضمون کا ایسے بعد دیگرے ان ہم دور سالوں میں شائع ہو جانا ضرور علماء کرام کی توجہ کا باعث ہو گا اور علماء کرام ضروری بحث و تمحیص کے بعد کوئی سیدھے سے سیدھا طریق کار تجویز فرمادیں گے، اور وہ بھی جلد از جلد کیونکہ اب ایک منٹ بلکہ ایک لمحہ کے ضائع کرنے کی بھی مہلت نہیں ہے۔

مضمون مذکور کی نسبت سب سے پہلے جو کچھ میں عرض کرنا چاہتا ہوں وہ یہ ہے کہ مضمون اس قدر بلند پایہ اور فاضلانہ ہے کہ اس کو خواص ہی کچھ سکتے ہیں، اور وہی اس سے مستفید ہو سکتے ہیں، عوام کے فہم اور ادراک سے وہ بالاتر ہے حالانکہ کسی ایسے مسئلہ کی بابت جو سیاسیات سے تعلق ہو اور جس کی نسبت اس امر کی ضرورت ہے کہ ہر خاص و عام اپنی رائے قائم کرنے کے لیے غور و فکر کرے، اور اس پر عمل کرنے کی کوشش کرے، اس بات کی ضرورت تھی کہ بحث عام فہم ہوتی تاکہ عوام اس سے فائدہ اٹھا سکتے۔ اب اصل بحث کی طرف رجوع کرتے ہوئے مجھ کو یہ عرض کرنا ہے کہ لائق مضمون نگار نے ایک نہایت فاضلانہ تمہید میں سیاسی کام کرنے کے اکثر ان طریقوں کو غلط اور مسلمانوں کے لیے مضر ثابت کرنے کی کوشش کی ہے جن پر مسلمانوں کے مختلف گروہ آجکل عمل پیرا ہیں۔ لیکن نہایت طویل طویل مباحث کے بعد خود جو طریقہ کار مسلمانوں کے لیے تجویز کیا ہے اگر اس کے سمجھنے میں میں غلطی پر نہیں ہوں تو وہ طریقہ بالکل ہی ناقابل عمل اور غیر ممکن اور وقوع معلوم ہوتا ہے، چنانچہ فاضل مضمون نگار تحریر فرماتے ہیں کہ۔

”مذکورہ بالا حقائق کو پیش نظر رکھ کر جب آپ غور کریں گے تو معلوم ہو گا کہ ہمارے لیے

اب صرف ایک ہی راستہ باقی ہے اور وہ یہ ہے کہ ہم ہندوستان کی آزادی کے لیے جنگ میں شریک ہونے سے پہلے اپنی کمزوریوں کو دور کریں اور اپنے اندر وہ طاقت پیدا کریں

جس سے ہندوستان کی آزادی کے ساتھ ہی ساتھ مسلمان کی آزادی کا حصول ممکن ہو اس

غرض کے لیے ہلکوا اپنی قوتیں جن کاموں پر صرف کرنا چاہئیں وہ حسب ذیل ہیں۔“

اس کے بعد مولانا موصوف نے ان کاموں کو گنا یا ہے جن پر جنگ آزادی میں شرکت کرنے سے پہلے ہکو اپنی قومیں صرف کرنا چاہئیں اور وہ بالفاظ مولانا مختصراً یہ ہیں:-

(۱) مسلمانوں میں ایک وسیع پیمانہ پر اصول اسلام اور قوانین شریعت کا علم پھیلایا جاوے۔  
(۲) علم کی اشاعت کے ساتھ ساتھ مسلمانوں کو عملاً بھی احکام اسلام کا تبع بنانے کی کوشش کی جاوے۔

(۳) مسلمانوں کی رائے عامہ کو اس طرح ترتیب دیا جائے کہ وہ غیر اسلامی طریقوں کے رواج کو روکنے پر مستعد ہو جاویں؛

(۴) ہمیں اپنی اجتماعی قوت کو اتنا مضبوط کر لینا چاہیے کہ ہم اپنی جماعت کے عداوروں اور منافقوں کا اہتصال کر سکیں۔

(۵) ہمیں اس امر کی کوشش کرنی چاہیے کہ مسلمانوں کی قیادت کا منصب ایک ایسی جماعت کے قبضہ میں آجاوے جو ہندوستان کی کامل آزادی کے لیے دوسری ہمسایہ قوموں کے ساتھ اشتراک عمل کرنے پر تو آمادہ ہو مگر اسلامی مفاد کو کسی حال میں قربان کرنے پر آمادہ نہ ہو۔  
(۶) مسلمانوں میں ایسا اتحاد عمل پیدا کر دیا جائے کہ وہ سب تن واحد کی طرح ہو جاویں اور ایک مرکزی طاقت کے اشاروں پر حرکت کرنے لگیں؛

یہ مقاصد بہت اعلیٰ و ارفع ہیں اور ہر مسلمان کو ان کے حصول کی کوشش کرنا چاہیے مگر فصل

مضمون نگار نے یہ نہیں بتلایا کہ ان مقاصد کے حصول کے لیے اندازاً کس قدر مدت درکار ہوگی؟

اور اگر یہ مقاصد ایسے ہیں کہ ان کے حصول کے لیے صدیاں بھی کم ہیں۔ (۱)۔ تو کیا ہندوستان کی سیاسی

جنگ اس وقت تک کے لیے ملتوی رہے گی جب تک مسلمان ان مقاصد کے حصول میں کامیاب نہ ہو جاویں؟  
نیز اس نتیجہ پر پہنچنے میں مولانا سے یہ بات بھی نظر انداز ہو گئی ہے کہ سیاسی یا آزادی کی جنگ کا شروع کرنا

یا نکرنا ہم مسلمانوں کی مرضی پر منحصر نہیں ہے کہ ہم جی چاہیں تب ہی جنگ شروع ہو اور جب تک ہم نہ چاہیں شروع نہ ہو۔ سیاسی یا آزادی کی جنگ تو بہت عرصہ ہوا شروع ہو چکی اور برادران وطن بہت سے معرکے سر بھی کر چکے اور نئے معرکوں کے فتح کرنے کی تیاریوں میں مشغول ہیں۔ پس ایسی صورت میں ہم مسلمان کیسے کہہ سکتے ہیں اور کس منہ سے کہہ سکتے ہیں کہ۔

”بھائیو! ذرا ٹھہرو، ہمیں بھی تیار ہو جانے دو، تب جنگ شروع کرنا“

ہماری ایسی آواز کو کون سن سکتا ہے؟ اور اس پر ایک لمحہ کے لیے بھی کان دہر سکتا ہے؟ (۲)

سیاسی جنگ تو اہل میں ۱۹۱۷ء یا ۱۹۱۸ء میں شروع ہوئی تھی جبکہ کانگریس پہلے پہل عالم وجود میں آئی، سر سید احمد خاں نے مسلمانوں کو کانگریس سے الگ رہنے کا شورہ دیا اور مسلمانوں کے لیے ایک جداگانہ لائحہ عمل تجویز کیا جس پر مسلمان ۱۹۱۷ء یا ۱۹۱۸ء تک عامل رہے اور اس کے بعد مسلم لیگ وجود میں آئی مگر سیاسی جنگ برابر جاری رہی، یہاں تک کہ ۱۹۱۷ء میں جنگ عظیم شروع ہو گئی اور جنگ کے دو ہی میں مسٹر مانتیگ (Montague) حکومت برطانیہ کی طرف سے بھیجے ہوئے ہندوستان آئے اور انہوں نے حکومت برطانیہ کی طرف سے اعلان کیا کہ، دو آئندہ ہندوستانیوں کو حکومت ہند میں مزید اختیارات دیے جائیں گے۔ چنانچہ جنگ کے ختم ہوتے ہی Montague - chamsford Reforms) یا مانتیگ چیمفرڈ نامی اصلاحات وجود میں آئیں مگر ہندوستانی ان اصلاحات سے مطمئن نہ ہوئے اور نتیجہ یہ ہوا کہ (Non - Cooperation) یا عدم تعاون کی تحریک شروع ہوئی۔ جو ۱۹۲۰ء و ۱۹۲۱ء میں بہت زور پر رہی اس تحریک میں مسلمانوں نے بھی بڑے پیمانہ پر حصہ لیا کیونکہ مسئلہ خلافت کے متعلق دول یورپ نے جو فیصلہ کیا تھا اس سے مسلمانوں میں سخت بھینسی پھیل گئی تھی اس لیے مسلمانوں کی ایک بڑی تعداد کانگریس کی شریک کار بن گئی اور (Non - Cooperation) یا عدم تعاون اور (Civil disobedience) کی تحریک کو دبانے میں گورنمنٹ کی طرف سے جو تفریق

کارروائیاں عمل میں آئیں ان کو ہندوؤں کے ساتھ مسلمانوں نے بھی برابر کے درجہ میں برداشت کیا چنانچہ ۱۹۲۰ء سے ۱۹۲۲ء تک جو مسلمان عدم تعاون کی تحریک کے سلسلہ میں جیل گئے ان کی تعداد ہندوؤں کے مقابلہ میں آبادی کا لحاظ رکھتے ہوئے کسی طرح کم نہو گی۔

۱۹۲۲ء کے بعد بعض ان وجوہ سے جن کی تفصیل یہاں غیر ضروری ہے ہندو مسلمانوں کی راہیں پھر الگ ہونا شروع ہو گئیں اور مسلمان رفتہ رفتہ کانگریس سے ہلکھوہ ہونے لگے۔ چنانچہ ۱۹۳۱ء و ۱۹۳۲ء میں عدم تعاون کی تحریک نے جب دوبارہ زور پکڑا تو اس تحریک میں مسلمانوں کا حصہ نسبتاً بہت کم تھا۔ ۱۹۳۲ء کے آخر تک لارڈ ولنگ ڈن کی گورنمنٹ عدم تعاون اور (Civil disobedience) کی تحریک کو دبانے میں بڑی حد تک کامیاب ہوئی، لیکن کانگریس نے اگرچہ (Civil disobedience) کی تحریک کو اٹھایا تاہم اُسے اپنا پر و پگینڈا عوام میں، کاشتکاروں اور مزدوروں میں برابر جاری رکھا اور چونکہ یہ پراپیگنڈا امن عامہ کے منافی نہیں تھا اس لیے گورنمنٹ نے بھی اس سے کچھ تعرض نہیں کیا تبھی یہ ہوا کہ کانگریس کا اثر عام رائے دہندگان پر بڑھتا گیا اور گورنمنٹ برطانیہ نے تینوں گول میز کانفرنس (The Three Round Table Conferences) کی تجاویز کے مطابق گورنمنٹ آف انڈیا ایکٹ آف ۱۹۳۵ء پاس کر دیا جس کی رو سے صوبہ جات میں کم از کم ہم ہندوستانیوں کو بہت کچھ اختیارات دیدے گئے ہیں۔ چونکہ کانگریس نے ۱۹۳۲ء سے مسلسل کاشتکاروں، دستکاروں اور مزدوروں میں اپنا پر و پگینڈا جاری رکھا تھا اور اس کے علاوہ کوئی سیاسی پارٹی ایسے منظم طریقہ اور ایسی جدوجہد سے عوام میں کام نہیں کر رہی تھی اس لیے گذشتہ انتخابات میں کانگریس کو بہت ہی بڑے پیمانہ پر کامیابی حاصل ہوئی یعنی ہندوستان کے گیارہ صوبوں میں سے پانچ بڑے صوبوں یعنی بہار، مالک متحدہ آگرہ و اودھ، مالک متوسط، مدراس اور بیسئی میں کانگریس ہی کو کامیابی ہوئی اور اس وقت ان سب صوبوں میں کانگریس ہی کی وزارت کام کر رہی ہے۔



پس جیسا کہ میں نے اوپر عرض کیا تھا کانگریس پارٹی آدھا معرکہ آپ سے پہلے ہی سر کر چکی ہے۔ اب اس کو صرف گورنمنٹ ہند میں اکثریت حاصل کرنے یا نہ کرنے کا معرکہ باقی رہ گیا ہے، اس لیے مسلمانوں کا یا مسلمانوں کے کسی خاص گروہ کا یہ کہنا کہ ہم ابھی جنگ کے لیے تیار نہیں ہیں کوئی معنی نہیں رکھتا۔ ہم جیسے کچھ بھی ہیں اسی حالت میں ہم کو جنگ کرنا ہوگا، اگر ہمارے پاس اس جنگ کے لیے آلات نہیں ہیں تو ہم کو بہتے ہی لڑنا پڑے گا، اگر ہمارے ہتھیار پڑنے، دقیانوسی اور زنگ آلود ہیں تو انہیں دقیانوسی ہتھیاروں کو استعمال کرنا ہوگا، یہ ایک بات ہے کہ دوران جنگ ہی میں ہم اپنے ہتھیاروں کو صیقل اور اسکا زنگ دور کرتے جاویں یا اور نئے ہتھیار تیار کرتے جاویں اور دراصل ہم کو ضرور ایسا ہی کرنا پڑے گا کیونکہ اس کے سوائے ہمارے لیے کوئی چارہ ہی نہیں ہے اس وقت اس کا بھی موقع نہیں ہے کہ ہم اپنے میں سے کسی خاص گروہ کو اس سیاسی جنگ سے خارج کرنے کی کوشش کریں اور نہ اس کا موقع ہے کہ پرانے تعلیمیافتہ لوگ نئے تعلیمیافتہ طبقہ کو اس سیاسی جنگ سے یہ کبکھر خارج کر دیں کہ تم اس کے اہل نہیں ہو اور اس لئے ان کو پرچم آزادی کے تلے کھڑے ہونے کی اجازت نہ دی جائے۔ اور نہ جدید تعلیمیافتہ حضرات کو اس امر کی گنجائش ہو سکتی ہے کہ وہ پرانے تعلیمیافتہ بزرگوں کو اس مدافعتیہ جنگ سے خارج کرنے کی کوشش کریں، بلکہ ضرورت صرف اس امر کی ہے کہ اس وقت سب مسلمان متفق متحد، یکدل اور یک زبان ہو کر اس مدافعتیہ جنگ میں حصہ لیں۔ اور کانہ صحر بنیان موصول کا صحیح مصداق بن کر دنیا پر ثابت کر دیں کہ مسلمان ابھی زندہ ہیں اور اور زندہ رہیں گے، اور نیز یہ کہ دنیا کی کوئی طاقت کوئی قوت اور کوئی تدبیر اس فوراً ہی کو بچھا نہیں سکتی جسکے مسلمان حامل ہیں۔ (۳)

مضمون کے اصل موضوع سے بحث کا جس قدر تعلق تھا وہ یہاں ختم ہو جاتا ہے لیکن فاضل مضمون نگار نے دوران تحریر میں بہت سی وہ ضمنی بحثیں بھی چھیڑ دی ہیں جو مضمون کے اصل

موضوع سے کچھ زیادہ متعلق نہ تھیں، اور چونکہ انہیں ضمنی بحثوں کو بہت زیادہ اہمیت دینگئی ہے اور میرے خیال میں یہی ضمنی بحثیں اصل موضوع سے زیادہ حضرات علماء کی توجہ کو اپنی طرف مبذول کر لیں گی۔ اس لیے ضروری معلوم ہوتا ہے کہ ان ضمنی بحثوں کی بابت بھی تھوڑا بہت اظہار خیال کیا جاوے مگر ان ضمنی بحثوں میں ہر ایک بحث کے متعلق تنقید کرنا خالی از طوالت نہ ہوگا۔ تاہم ان میں سے بعض کی بابت کچھ نہ کچھ لکھنا ضروری معلوم ہوتا ہے تاکہ ناظرین کرام کے سامنے تصویر کے ہر دو رخ آجا دیں،

ان ضمنی بحثوں میں سے جو ضروری ہیں وہ مولانا موصوف کے الفاظ میں حسب ذیل ہیں۔

”سیاسی اقتدار سے محروم ہونے کے بعد جاہ اور عزت کی بھوک پیدا ہوئی اور معاشی وسائل سے محروم ہونے کے بعد روٹی کی بھوک۔ ان دونوں چیزوں کے حصول کا دروازہ صرف ایک ہی رکھا گیا اور وہ مغربی تعلیم کا دروازہ تھا۔ روٹی اور عزت کے بھوکے لاکھوں کی تعداد میں ادھر لپکے۔ وہاں ہاتھ غیب نے پکار کر کہا کہ آج روٹی اور عزت مسلمان کے لیے نہیں ہے یہ چیزیں اگر چاہتے ہو تو مسلمان بن کر آؤ.....“

مسلمان جب مغربی تعلیم کی طرف گئے تو یہی کچھ سوچ کر گئے۔ زبانوں نے گویا نہیں کہا مگر جذبات و تخیلات تو کچھ ایسے ہی تھے۔ یہی وجہ ہے کہ کم و بیش نوے فی صدی لوگوں پر اس تعلیم کے نہایت مہلک اثرات مرتب ہوئے..... وہ کچھ نہیں جانتے کہ اسلام کیا ہے؟ اور مسلمان کس کو کہتے ہیں؟ اور اسلام اور غیر اسلام میں کیا چیز بہ امتیاز ہے۔ خواہشات نفس کو انہوں نے اپنا معبود بنا لیا ہے اور یہ معبود انہیں اس مغربی تہذیب کی طرف لیے جا رہا ہے جس نے نفس کی خواہش اور لذت نفس کی ہر طلب کو پورا کرنے کا ذمہ لے رکھا ہے..... وہ اہل فرنگ کی ایک ایک ادھر جان اشار کرتے ہیں۔

..... نماز پڑھنا ان کے یہاں میوب ہے اتنا میوب کہ جو شخص نماز پڑھتا ہے اسے

ان کی سوسائٹی میں بنایا جاتا ہے بخلاف اس کے سینا جانا ان کے نزدیک نہ صرف سخت بلکہ ایک مہذب انسان کے لیے لازم حیات میں سے ہے۔ ان میں اب وہ طبقہ سرعت کے ساتھ بڑھ رہا ہے جو مذہب اور خدا سے اپنی بیزاری کو چھپانے کی بھی ضرورت نہیں سمجھتا اور صاف کہنے لگا ہے کہ ہمیں اسلام سے کوئی تعلق نہیں..... یہ چیز اتنا تک ہمارے مردوں میں تھی مگر اب عورتوں میں بھی پہنچ رہی ہے..... ان کو بھی اسلام اور اس کی تہذیب سے بیگانہ اور مغربی تہذیب اور اس کے طور و طریق سے آراستہ کیا جا رہا ہے۔“

المتخصرون لئنا کے خیال کے مطابق گذشتہ ستر سالہ مغربی تعلیم کے اثر سے مسلمان مسلمان نہیں رہے اور نیز یہ کہ گذشتہ ڈیڑھ صد سالہ غلامی کی وجہ سے مسلمانوں میں جو قومی ملی اور اخلاقی کمزوریاں اس دور کی ابتدا میں تھیں ان میں بہت زیادہ اضافہ ہو گیا اور ان کے علاوہ بھی دوسری اور نئی کمزوریاں ان میں پیدا ہو گئیں، خود غرضی انفرادیت، اور نفس پرستی کی وجہ سے قومیت کا احساس مسلمانوں کے مٹتا جا رہا ہے اور ان کی اجتماعی طاقت فنا ہو رہی ہے۔

متذکرہ بالا اقتباسات میں مولانا نے مسلمانوں کی موجودہ حالت کی بابت عموماً اور مغربی تعلیم نیز مغربی تعلیمیافتہ گروہ کی بابت خصوصاً جن خیالات کا اظہار فرمایا ہے وہ اگرچہ بہت زیادہ مایوس کن ہیں مگر چونکہ خیالات بالکل نیک نیتی پر مبنی ہیں اس لیے کسی کو مولانا سے کسی شکایت کا موقع نہیں ہے اور معمولاً راقم الحروف اس بحث میں پڑنا پسند نہیں کرتا کہ مولانا کے یہ خیالات کہاں تک صحیح ہیں؟ مگر چونکہ علماء کے گروہ کو مغربی تعلیم سے اتناک اجتناب اور مغربی تعلیمیافتہ گروہ کی طرف سے ہمیشہ بدظن رہتی رہا ہے اور اب بھی ہے اس لیے خطرہ تھا کہ فاضل مضمون نگار کے یہ خیالات جن کو نہایت ہی قوی اور موثر طریقہ سے ظاہر کیا گیا ہے اور جن کا مختصر سانچہ میں نے اوپر کے اقتباسات میں دیکھا ہے وہ ناظرین کو کیا ہے علماء کے مغربی تعلیم کی طرف سے اجتناب اور مغربی تعلیمیافتہ گروہ کی طرف سے بدظنی کو کہیں اور زیادہ



نہ بڑھا دیں جس کی وجہ سے علماء کا گروہ نئے تعلیمیافتہ گروہ کے ساتھ موجودہ سیاسی جنگ میں بھی آسترا عمل پسند نہ کرے حالانکہ ضرورت اس وقت اس بات کی ہے کہ مسلمانوں کا ہر گروہ متفق، متحد، ایک رائے اور ایک دل ہو کر موجودہ سیاسی جنگ میں حصہ لے۔ اس بارہ میں جو کچھ میں آئندہ عرض کرنے والا ہوں وہ صرف اسی مقصد کو مد نظر رکھ کر عرض کروں گا۔

تسلیم ہے کہ ہم میں خود غرضی و انفرادیت ہے، ہماری اجتماعی طاقت بہت ہی کمزور ہے مگر یہ سب کچھ الفاظ اضافی ہیں۔ ہکو اپنی کمزوری بمقابلہ دیگر ہم عصر اقوام کے تسلیم ہے مگر یہ تسلیم نہیں ہے کہ ہماری موجودہ حالت اب سے ڈیڑھ صدی پہلے کی حالت سے زبون تر اور زیادہ خراب ہے اور مذکورہ بالا اخلاقی خرابیاں اور سیاسی کمزوریاں پہلے سے بہت زیادہ ہو گئی ہیں۔ اگر کسی قوم کا سیاسی زوال اور محکومیت اس میں اخلاقی خرابیاں پیدا کرنے کو مستلزم ہوتا تو ہندوؤں کو تو محکومیت کی حالت میں اب سے تقریباً ایک ہزار برس گذر گئے مگر ظاہر ہے کہ ان کی موجودہ اخلاقی، تعلیمی اور اقتصادی حالت بمقابلہ آج سے ایک ہزار برس پہلے کے بہت اچھی اور بہتر ہے۔ مسلمانوں کی یہی حکومت کے زمانہ میں انہوں نے بہت سی علمی اور ذہنی ترقیاں کیں، عام بت پرستی سے نہیں کے بہت سے گروہوں نے توحید کی طرف رجوع کیا، اور ان کی موجودہ ہر قسم کی ترقی تو کسی تشریح اور توضیح کی محتاج نہیں ہے۔ (۴)

پس مسلمانوں کی بابت بھی یہ کہنا کہ وہ گذشتہ ڈیڑھ صدی عرصہ میں زندگی کے ہر شعبہ میں زوال اور انحطاط ہی کی طرف گئے ہیں راقم المہروف کے نزدیک صحیح نہیں ہے، مسلمانوں نے بھی اس ڈیڑھ صدی میں کچھ نہ کچھ ترقی کی مگر ہندوؤں کے مقابلہ میں بہت کم چنانچہ سلطنت مغلیہ کے انتزاع کے وقت یعنی اٹھارہویں صدی کے وسط میں مسلمانوں کی حالت ہر حیثیت سے اس قدر پست ہو چکی تھی کہ اس سے زیادہ پست حالت کا نقشہ ذہن میں آنا مشکل ہے۔ آج کے مسلمانوں کی سیاسی طاقت

بالکل فنا ہونے سے پہلے ایک آخری سنبھالا لیا تھا جبکہ شمالی ہند میں روہیلوں نے بسر کر دگی نواب  
نجیب الدولہ و بادشاہ ابدالی مرہٹوں کی متفقہ قوت کو پانی پت کے میدان میں ایک بڑی شکست  
دی تھی۔ اس کے بعد شمالی ہند میں مسلمانوں کی سیاسی قوت بجائے صفر کے رہ گئی۔ اس زمانہ میں سا  
ہند رپار سے ایک قوم ہندوستان میں تجارت کی غرض سے آتی ہے، اُس کی بہت ہی محدود قوت  
مغلوں کی اسلامی سلطنت سے ٹکراتی ہے اور اُن کی آن میں یہ اسلامی سلطنت پاش پاش ہو جاتی  
ہے۔ اس دوران انتزاع میں مسلمانوں کا کوئی گروہ خواہ وہ گروہ علماء کا ہو یا امراء کا، خواص کا ہو  
یا عوام کا غرض کوئی گروہ بھی ایسا کھڑا نہیں ہوتا جو اس اسلامی سلطنت کو اس انتزاع سے بچا سکے  
یا بچانے کی کوشش بھی کرے۔ البتہ حضرت مولانا شاہ محمد اسماعیل صاحب شہید رحمۃ اللہ علیہ نے ضرور حیرت  
میں علم جہاد بلند کیا مگر وہ بھی سکھوں کے خلاف۔ انگریزوں کے خلاف نہیں۔

اس وقت کی تاریخ کے مطالعہ سے یہ ظاہر نہیں ہوتا کہ اس وقت کے مسلمانوں میں اپنے  
دین یا اپنی قوم کی حفاظت کا کوئی جذبہ باقی تھا، بلکہ بجائے اس کے کہ مسلمان تفرق ہو کر اپنے ملک  
اپنی قوم، اور اپنے مذہب کی حفاظت کرتے وہ ایک دوسرے کے ساتھ خداری کرتے نظر آتے ہیں  
بنگال میں میر قاسم اور میر حفیظ اور ہراج الدولہ ایک دوسرے کے ساتھ خداری کرتے ہیں تو وسط ہند میں  
شجاع الدولہ انگریزوں کی مدد سے روہیلوں کا استیصال کرتا ہے جس کا نتیجہ خود شجاع الدولہ اور اس کے  
جانشینوں کے واسطے یہ نکلتا ہے کہ اس برائے نام فتح کے بعد شاہان اودہ کی حیثیت شاہ شطرنج سے  
زیادہ نہیں رہتی۔

اسی طرح یہ بھی نہیں کہا جاسکتا کہ ہماری موجودہ اقتصادی اور تعلیمی حالت آج سے ڈیڑھ  
سومال پہلے کی حالت سے اتر ہے۔ طوائف الملوکی اور آئے دن کی خانہ جنگیوں میں کسی قوم کی  
اقتصادی حالت کیا خاک درست رہ سکتی ہے؟

علیٰ ہذا یہی کیفیت تسلیمی حالت کی تھی عمومی تعلیم تو بالکل ہی مفقود تھی دینی تعلیم ضرور بعض بزرگوں کے طفیل دینی علماء و فرجی محل لکھنؤ اور حضرت شاہ ولی اللہ صاحب دہلوی کے خاندان سے جاری رہی اور حقیقت میں ہم سب مسلمانوں کے ان بزرگوں کا مشکور ہونا چاہیے، مگر انہیں کے پایہ کی آج موجودہ ہند میں دارالعلوم دیوبند، دارالعلوم ندوۃ العلماء لکھنؤ اور دیگر اسلامی درسگاہیں موجود ہیں۔

پس جیسا کہ میں پہلے عرض کر چکا ہوں ہماری موجودہ حالت آج سے ڈیڑھ سو برس پہلے کی حالت سے بدتر نہیں ہے۔ البتہ اس درمیان میں ہم نے اس سرعت رفتار سے ترقی نہیں کی جسکے ساتھ دوسری ہمسایہ اقوام نے ترقی کی ہے اور کسی قوم کا اپنی ہمسایہ اور معاصر اقوام کی رفتار پر ترقی نہ کرنا ہی اس کے تنزل کا مترادف ہے۔

دیگر اقوام ہند کی ترقی کی رفتار کے مطابق ہماری ترقی نہ کرنے کے مختلف اسباب ہیں اول تو ہم جدید تعلیم کی طرف متقابلہ دیگر اقوام کے دیر سے آئے دوسرے یہ کہ جو سیاسی پالیسی سربراہان نے مسلمانوں کے واسطے تجویز کی تھی اور جس پر کم و بیش سترہ سترہ سال تک مسلمان عامل رہے وہ پالیسی تھی جس نے مسلمانوں کو اپنے پیروں پر کھڑا ہونا نہیں سکھلایا۔ اس لیے ہم سیاسیات میں دیگر اقوام ہند سے پیچھے رہ گئے اور اب اس کی ضرورت ہے کہ ہم اور دن سے تیز چل کر تلافی مافات کی کوشش کریں۔

علیٰ ہذا یہ تسلیم ہے کہ مغربی تعلیم جس سے علوم اور انخشافات جدیدہ کی تعلیم مراد ہے وہ اپنے متعلمین میں نئے خیالات اور نئے احساسات پیدا کرتی ہے مگر یہ تسلیم نہیں کہ علوم جدیدہ کی تعلیم میں نئی نئی نئی بات ہے کہ وہ ایک مسلمان کو عقائد اسلام سے پھیر دے، وہ علوم جدیدہ کیا ہیں؟ یہی نانا کہ حقائق عام کی بابت نئے نئے انخشافات پس سمجھ میں نہیں آتا کہ مسلمانوں کو ان نئے انخشافات کا علم ان کے عقائد سے کیوں برشتہ کر دیجیگا؟

کہا جائیگا کہ جس ماحول میں ان نئے انخسافات کی تعلیم دی جاتی ہے وہ ایسا ہے کہ مسلمان طالب علموں کے دینی عقائد کو ایک حد تک متزلزل کر دیتا ہے۔ یہ بات ایک حد تک قابل تسلیم ہے مگر اس کا علاج یہ تو نہیں ہے کہ ہم ان علوم جدیدہ کی تعلیم کو ممنوع قرار دیدیں، اور اپنے گرد اگر د ایک حصا کھینچ لیں کہ نئے انخسافات کی روشنی ہم تک پہنچ ہی نہ سکے بلکہ اگر ہم مسلمان اپنے گرد اگر د ایک حصن حصین کھینچ لیں تب بھی ہم اپنے آپ کو ان نئے خیالات کے اثر سے محفوظ نہیں رکھ سکتے،<sup>۵۲</sup> فیصلہ مضمون نگار کو خود تسلیم ہے کہ علاوہ دیگر مغربی خیالات کے ایک نیا مغربی تخیل جو (Com munism) یا اشتراکیت کے نام سے موسوم کیا جاتا ہے ہندوستان میں پہلتا جا رہا ہے، مضمون نگار کی رائے سے مجھے اتفاق ہے مگر عام ناظرین کی اطلاع کے لیے میں یہ عرض کر دینا چاہتا ہوں کہ یہ وہ تخیل ہے کہ جس کے خلاف یورپ کی تمام سرمایہ دار اقوام گذشتہ پندرہ بیس سال سے علم جہاد بلند کئے ہوئے ہیں۔ اور جس تخیل کی ہندوستان میں اشاعت کے خلاف گورنمنٹ آف انڈیا ابتدا ہی سے ایڑی چوٹی کا زور لگائے ہوئے ہے مگر تاہم ہندوستان میں Communism کے تخیل کی اشاعت کو روکا نہ جا سکا۔

لہذا علماء اگر مسلمانوں کو نئے علوم اور نئے خیالات کے اثرات سے (اگر کچھ ہوں) محفوظ رکھنا چاہتے ہیں تو اس کا علاج اگر ہے تو صرف یہی کہ علماء خود ان اداروں میں ان علوم جدیدہ کو جاری کریں جو ان کے زیر اثر یا زیر اہتمام کام کر رہے ہیں تاکہ ان علوم جدیدہ کی تعلیم ایسے ماحول میں دی جا سکے جس سے تعلیم کے مذہبی عقائد پر کوئی برا اثر نہ پڑ سکے۔

یہاں بچوں پر یہ کہا جائے گا کہ عربی مدارس کے ذرائع آمدنی ایسے نہیں ہیں کہ وہ اپنے یہاں علوم جدیدہ کی تعلیم کا انتظام کر سکیں، اور یہ بالکل صحیح ہے لیکن اگر علماء مجھ کو معاف فرمادیں تو میں عرض کر دینگا کہ اس موجودہ مالی حالت کے سقم کا ذمہ دار ایک حد تک خود علماء کا ہی گروہ ہے، اس لیے

کہ تعلیم دین جو عربی مدارس میں دیجاتی ہے وہ تو لازمی چیز تھی کیونکہ وہی مقصود بالذات ہے، مگر اسی کے ساتھ ساتھ اس کی کیا ضرورت تھی کہ طلبہ کا بہت سا وقت منقطع اور فلسفہ قدیم کی تعلیم میں صرف کر لیا جاوے اور ان کے مقابلہ میں کارآمد علوم جیسے ریاضی، تاریخ، جغرافیہ وغیرہ کی تعلیم سے ان کو محروم رکھا جائے پس اگر ہمارے عربی مدارس دینی تعلیم کے ساتھ ساتھ مفید دنیوی تعلیم بھی اپنے نصاب میں شامل کر لیتے تو کوئی وجہ نہ تھی کہ مسلمان پبلک عربی مدارس کی مالی امداد کا حقدار نہ کرتی۔ اس لیے اگر عربی مدارس کے موجودہ ستم مالی کی بابت یہ عرض کیا جائے تو کچھ بھیجا نہ ہوگا۔ کہ

نقص در دستہ است کہ او دشمن است  
آن محبت بہ چہ ارزو کہ سرایت نخت

عربی مدارس کی مالی حالت کو عموماً گری ہوئی ہے تاہم کچھ عربی مدارس ایسے ضرور رہیں کہ وہ اپنی مالی حالت کا لحاظ کرتے ہوئے علوم جدیدہ کی تعلیم کی کم از کم ابتدا ضرور کر سکتے ہیں مثلاً دارالعلوم دیوبند یا دارالعلوم ندوہ میری رائے میں ایسے ہی ہیں بشرطیکہ ان کے ارباب حل و عقد اس طرف توجہ کریں۔ لیکن عربی مدارس جب تک اپنے یہاں علوم جدیدہ کی تعلیم کا انتظام نہیں کر سکتے اس وقت تک کے لیے میں ایک دوسری تجویز علماء کرام کی خدمت میں پیش کرنا چاہتا ہوں اور وہ یہ ہے کہ عربی مدارس کے فارغ التحصیل طلبہ کی ایک معین تعداد نئی تعلیم کے مسلم اداروں میں (مثلاً مسلم یونیورسٹی علی گڑھ یا اسلامیہ کالج لاہور) جدید تعلیم حاصل کرنے کے لیے بھیجے جاویں اور یہ کچھ مشکل امر نہیں ہے کہ نئی تعلیم کے ان مسلم اداروں کے منتظمین سے یہ بات طے کر لی جاوے کہ وہ عربی مدارس کے ان فارغ التحصیل طلبہ کے لیے ایک خاص کلاس کھولیں جس میں ان کو کم سے کم وقت میں زائد سے زائد علوم جدیدہ کی معلومات حاصل کرنے کا موقع ملے۔ ایسے طلبہ کے لیے وظائف کا انتظام بھی ممکن ہے مگر ابتداً وظائف ان کو اس شرط پر دئے جاویں کہ وہ بعد فراغت کے عربی مدارس میں درس و تدریس کا کام اپنے ذمہ لیں گے۔ نیز یہ کہ نئی تعلیم کے مسلم اداروں کی دینی تعلیم بھی آئندہ انہیں لوگوں کے سپرد کی جائیگی۔



میرے نزدیک یہ تجویز کوئی ناقابل عمل تجویز نہیں ہے۔ اگر فریقین کے ارباب حل و عقد ایک جگہ بیٹھ کر اس تجویز کو عملی جامہ پہنانا چاہیں تو بہت آسانی کے ساتھ وہ ایسا کر سکتے ہیں۔ مگر غالباً یہ سوال ہوگا کہ اس کی ابتدا کون فریق کرے؟ پس اگر علمائے تعلیم کے ان مسلم اداروں کو اس قابل سمجھتے ہوں کہ ان کے یہاں کے فاضل تحصیل طلباء ان اداروں میں جا کر نئی تعلیم حاصل کریں تو اس تجویز کو عملی جامہ پہنانے کی تحریک نئے تعلیم یافتہ گروہ کی طرف سے ہی ہو سکتی ہے۔

مغربی تعلیم کے ساتھ نئے تعلیم یافتہ گروہ کا جو نقشہ مولنہ نے کھینچا ہے اور جس کا کچھ نمونہ مقبالات متذکرہ بالاس پیش کیا ہے اس کے متعلق صرف یہ عرض ہے کہ ہم میں تقاضے بھی ہیں، ہم میں خامیاں بھی ہیں، ہم میں بعض کے دلوں میں عقائد مذہبی کی طرف سے شکوک اور شبہات بھی ہیں، ہم سے ارکان اور احکام مذہبی کی پابندی بھی کما حقہ نہیں ہوتی ہے جس کی بابت ہم سخت ملامت کے مستحق ہیں، مگر نئے تعلیم یافتہ گروہ کی جو تصویر مولنہ نے کھینچی ہے وہ بہت ہی زیادہ بری اور سیاہ ہے، ہم تو بڑے ہیں مگر غالباً اس قدر بڑے نہیں جس قدر کہ ظاہر کئے جاتے ہیں اور اگر بڑے بھی ہیں تب بھی آخر سگ تو اسی در کے کہلاتے ہیں جن غامیوں اور برائیوں کا اوپر ذکر ہوا ہے وہ نئے تعلیم یافتہ گروہ میں سب کی سب موجود وہی مگر ان کے ساتھ ہی غالباً کچھ ایسی باتیں بھی ہیں جو ایک حد تک ان برائیوں کی تلافی کرتی ہیں مثلاً یہ کہ وہ ابھی تک قبر پرستی، پیر پرستی، اور شخصیت پرستی کے امراض سے پاک ہیں، اسی طرح وہ ابھی تک مختلف مذہبی گروہوں میں منقسم نہیں ہیں جو ایک دوسرے کی صورت دیکھنے کے بھی روادار نہ ہوں۔ اور جن میں ایک دوسرے کے ساتھ اشتراک عمل قریب قریب ناممکن ہو جیسا کہ علماء نے اپنے آپ کو مختلف گروہوں میں تقسیم کر رکھا ہے، ان میں بدعتی اور دہائی کی کوئی تقسیم نہیں ہے، نہ ان میں کوئی گروہ کسی دوسرے گروہ کی تکفیر کرتا ہے۔

مغربی تہذیب میں برائیاں بھی ہیں اور بھلائیاں بھی یہ ہماری اہمیت ہے کہ خُذْ مَا صَفَا

وَدَعِ مَا كَدِبْتُمْ فِيهِ أَيْدِيَكُمْ لَعَلَّكُمْ تَتَّقُونَ۔  
 نئی تعلیم کے بارے میں ہمارے اور علماء کے نقطہ نظر میں جو فرق ہے وہ یہ ہے کہ نئی تعلیم اور جدید <sup>تکنیک</sup>  
 انکشافات ہلکو جو کچھ بھی سکھاتے ہیں ان کا علم حاصل کرنے کے باوجود ہم مسلمان رہنا چاہتے ہیں اور علماء کا  
 گروہ انکشافات جدیدہ اور جدید سائنس سے مسلمانوں کو ناواقف اور جاہل رکھ کر ان کو مسلمان رکھنا  
 چاہتا ہے۔

ہم پر اہل مغرب کے نتیجے کا الزام لگایا جاتا ہے مگر فی الحقیقت ہم اہل مغرب کا نتیجہ نہیں کرتے  
 ہیں بلکہ جو قرضہ آزادی رائے، تفقہ فی الدین، شخصیت پرستی سے اجتناب، محنت اور عمل کی قدر کا  
 آج سے صدیوں پہلے ہم نے اہل مغرب کو دیا تھا اور جس کی مدد سے اہل مغرب نے کلیسائے روم پاپائے  
 اعظم اور نا اہل پٹیوایان دین کے ظلم و استبداد سے نجات پائی تھی وہ قرضہ مع سود کے اہل مغرب  
 سے ہم وصول کرنا چاہتے ہیں غرض جو سبق آزادی رائے اور تفقہ فی الدین کا ہم نے اہل مغرب کو  
 سکھایا تھا وہی سبق اب ہم ان سے سیکھنا چاہتے ہیں اور علوم و فنون کی جو امانت ہم نے ان کے سپرد  
 کی تھی اس کو اب ہم ان سے واپس لینا چاہتے ہیں۔ ہاں یہ ضرور ہے کہ ہماری کہری اور قیمتی امانت کے  
 ساتھ اہل مغرب ہلکو بہت سے تباہ کن اور مضر رساں مضر خات مثلًا شراب خواری، قمار بازی  
 وغیرہ بھی واپس کرنا چاہتے ہیں اور ہم میں سے بعض ناسمجھ بجائے اپنی اصلی امانت واپس لینے کے  
 ان مضر خات کو ان سے لے کر خود اپنے آپ کو اور اسلام کو نقصان پہنچاتے ہیں، پس ہماری <sup>سنت</sup> کو  
 یہی ہونا چاہیے کہ ہم اپنی اصلی امانت واپس لیں اور ان خرافات سے پرہیز کریں۔

ہم پر یہ بھی الزام لگایا جاتا ہے کہ ہم اہل مغرب کی ایک ایک ادھر جان دیتے ہیں۔  
 اس کی بابت صرف اتنا عرض کرنا ہے کہ اگرچہ بعض ظاہری باتوں میں ہم اہل مغرب کا تشبہ ضرور  
 کرتے ہیں مگر نئے قلبیما فتہ گروہ کے دل میں اہل فرنگ سے جو منافرت اور مغائرت ہے وہ اس کے

زیادہ ہے جو پرانے تعلیمیافتہ گروہ کے بزرگوں کو ہے کیونکہ نئے تعلیمیافتہ گروہ کو اس بات کا علم کہ اہل فرنگ نے ایشیا والوں کے ساتھ عموماً اور مسلمانوں کے ساتھ خصوصاً دو قافلاً کیا کیا زیادتیاں کی ہیں زیادہ تفصیلی طور پر پہلے بھی تھا اور اب بھی ہے۔ چنانچہ جب کبھی اہل فرنگ نے مسٹر طرابلس یا ترکی میں مسلمانوں پر مظالم کیے تو نئے تعلیمیافتہ گروہ ہی نے ابتداءً اس کے خلاف صدائے احتجاج بلند کی اور بعض بعض صورتوں میں ترکی اور قسطنطنیہ کو مشن بھیج کر عملی امداد بھی کی اگرچہ یہ امداد بہت ہی تھوڑی ہو اسی طرح ہندوستان میں جو جنگ آزادی چھڑی اس میں نئے تعلیمیافتہ گروہ ہی نے غالباً زیادہ حصہ لیا۔ پس ان واقعات کے باوجود بھی اس الزام پر اسرار کیا جاوے کہ نیا تعلیمیافتہ گروہ اہل مغرب کی ہر اد پر جان دیتا ہے تو اس کے جو اہل ہیں بجز اسکے اور کیا عرض کیا جاسکتا ہے کہ ہمارے پرانے تعلیمیافتہ بزرگ اپنے تیس کو ہمارے بیان پر ترجیح دیتے ہیں جو حصول علم کا یقیناً صحیح طریقہ نہیں ہے۔

بہر حال اس بحث کے متعلق میں کچھ اور عرض کرنا نہیں چاہتا اگر بغور دیکھا جائے تو نئے تعلیمیافتہ اور پرانے تعلیمیافتہ اصحاب کی مجموعی تعداد بھی مسلمانوں کی کل آبادی کے مقابلے میں بہتر آئے ہیں نمک کے ہے۔ مسلمانوں کے سیاسی مستقبل کا دارومدار زیادہ تر کاشتکاروں اور مزدوروں کے اُس بے زبان طبقہ کے ہاتھ میں ہے جس نے نہ تو پرانی تعلیم حاصل کی ہے اور نہ نئی اور جو مسلمانوں کی کل آبادی کا ۱۰ حصہ سے زائد ہے اس لیے ہمارا فرض ہے (خواہ ہم نئی تعلیمیافتہ جماعت سے تعلق رکھتے ہوں یا پرانی تعلیم کے حامی ہوں) کہ ہم اس طبقہ کی اصلاح کریں، اس طبقہ میں اپنے حقوق سمجھنے کا مادہ پیدا کریں اور ان میں اس قسم کی استعداد پیدا کریں کہ وہ اپنے حق رائے دہندگی کو مسلمانوں کے مفاد کے لیے استعمال کریں، اگر ایسا کرنے میں ہم کامیاب ہو گئے تو سمجھ لیجیے کہ ہم نے بڑی حد تک سیاسی جنگ جیت لی (۶)

مولینا ممدوح فرماتے ہیں کہ ”مسلمانوں کی طرف سے کہا جاتا ہے کہ ہم اپنی تہذیب اور اپنے حقوق کی حفاظت کے لیے آئینی ضمانتیں لیں گے، ہم دستور اساسی میں ایسے تحفظات رکھوائیں گے جن سے ہمارے حقوق پر آنچ نہ آنے پادے“ لیکن مولانا کے خیال کے مطابق چونکہ ان کی آئینی ضمانتوں کے پیچھے کوئی (Sanction) یا ایسی قوت موجود نہ ہوگی جو اکثریت کو ان ضمانتوں پر قائم رہنے کے لیے مجبور کرے اس لیے یہ ضمانتیں بیکار رہوں گی مولانا کا یہ خیال بالکل صحیح ہے مگر آئینی ضمانتوں کے بجائے مولانا کی جو اپنی تجویز ہے اس پر بھی بعینہ یہی اعتراض وارد ہوتا ہے۔  
مولانا کی تجویز ہے کہ۔

”مسلمانوں کی حیات قومی برقرار رکھنے کے لیے وہ چیز بالکل ناگزیر ہے جس کو آج کل کی سیاسی اصطلاح میں سلطنت کے اندر سلطنت کہا جاتا ہے، ان کی سائی جن بنیادوں پر قائم ہے وہ استوار ہی نہیں رہ سکتیں جب تک کہ خود ان کی عمت میں کوئی قوت منابطہ اور ہینیت حا کہ موجود نہ ہو.....“

فرض کیجیے کہ اکثریت پارٹی مسلمانوں کو دو سلطنت در سلطنت دینے پر رضامند بھی ہو گئی اور مسلمانوں کی سلطنت در سلطنت باہمی میثاق کی رو سے قائم بھی ہو گئی اور ان کو اپنی سلطنت در سلطنت میں حدود شرعیہ کے جاری کرنے کا حق حاصل بھی ہو گیا لیکن بائین ہمہ مسلمانوں کے پاس کونسی وہ قوت ہوگی جو مسلمانوں کی اس سلطنت در سلطنت کے احکام کا اکثریت پارٹی کی رائے کے خلاف نفاذ کر سکے؟ مثلاً اکثریت پارٹی فرض کیجیے کہ یہ قانون پاس کرنا چاہتی ہے کہ ہندوستان میں گائے کی قربانی ایک قلم بند کر دی جاوے تو مسلمانوں کی یہ سلطنت در سلطنت اکثریت پارٹی کے نفاذ کو کیسے روک سکتی ہے؟

اسی طرح مسلمانوں کی یہ مفروضہ دو سلطنت در سلطنت اپنے یہاں حدود شرعی جاری کرنا

چاہتی ہے۔ پس فرض کرو کہ کوئی مسلمان معاذ اللہ مرتد ہو جائے اور حد شرعی کے مطابق اس کو قتل کر دیا جائے تو اکثریت پارٹی اس کی کیسے اجازت دے سکتی ہے؟ خصوصاً جبکہ مسلمان اپنے اس دوہمی حق کے قائم رکھنے پر بجا طور پر اصرار کریں گے کہ وہ غیر مسلموں کو مسلمان بناویں۔ اسی طرح مسلمان اگر اپنی سلطنت و در سلطنت میں زنا کی حد گساری کو جاری کرنا چاہیں اور کوئی مسلمان کسی غیر مسلم عورت سے زنا کا مرتکب ہو۔ یا کوئی غیر مسلم کسی مسلمان عورت سے زنا کا مرتکب ہو تو مسلمانوں کی یہ سلطنت و در سلطنت مسلمان مرد اور مسلمان عورت پر تو زنا کی حد جاری کر گئی لیکن کیا اس غیر مسلم مرد اور غیر مسلم عورت کو بلا کسی باز پرس اور سزا کے چھوڑ دے گی؟ (۷)

مولانا نے ایک لفظ ”شبه دارالاسلام“ کا بہت ہی اچھا ایجا د کیا ہے۔ مولانا کی خواہش ہے کہ اگر ہم مسلمان دارالاسلام قائم نہیں کر سکتے تو کم از کم شبه دارالاسلام قائم کرنے کی ضرور کوشش کریں۔ مگر میرا خیال ہے کہ جو نظام حکومت اس وقت قائم ہے، یا آئندہ ”سلطنت در سلطنت“ یا آئینی ضمانتوں کے ماتحت ہو وہ بھی شبه دارالاسلام ضرور ہے اور آئندہ بھی ہوگا۔ کیونکہ نظام ہے کہ موجودہ نظام حکومت دارالاسلام نہیں ہے اور دارالحرب بھی نہیں ہے۔ کیونکہ ہمارے علماء دارالحرب کے احکام موجودہ نظام حکومت سے متعلق نہیں کرتے اس لیے جبکہ یہ نظام حکومت نہ دارالاسلام ہو اور نہ دارالحرب تو ان دونوں کے بین میں کوئی چیز ہو اور اس کو شبه دارالاسلام ہی سے تعبیر کرنا زیادہ مناسب ہوگا۔ اور جیسا کہ میں نے اوپر کی چند مثالوں سے واضح کیا ہے کہ ہم اس شبه دارالاسلام میں کل اسلامی حدود جاری نہیں کر سکتے۔ اسی کے ساتھ یہ بھی ضروری ہے کہ ہم اس شبه دارالاسلام میں مسلم اور غیر مسلم کے مقدمات اور معاملات کے لیے تفقہ فی الدین کر کے کچھ خاص احکام نافذ کر سکیں تاکہ مسلمانوں کو اغیار کی اس اقتصادی غلامی سے نجات ملے جس میں کہ وہ آجکل مبتلا ہیں۔ (۸)۔



بہر حال یہ تو ایک جملہ معترضہ تھا مگر جیسا کہ میں نے اوپر واضح کرنے کی کوشش کی ہے مسلمانوں کے حقوق کو بحیثیت ایک اقلیت کے ان کی "سلطنت در سلطنت" اس سے زیادہ محفوظ نہیں کر سکتی جتنا کہ آئینی ضمانتیں اور اکثریت پارٹی کا آئینی ضمانتوں کو منظور کرنے پر رضامند ہو جانا نسبت "سلطنت در سلطنت" کی تجویز کے زیادہ آسان ہے۔ (۹)

نیز مولانا مدوح کی "سلطنت در سلطنت" وائی تجویز کے سلسلہ میں یہ امر بھی غور طلب ہے کہ اگر یہ سلطنت در سلطنت وائی تجویز غیر مسلم اکثریت مسلمانوں کے لیے منظور کر لے (۱۰) اور اسی کے ساتھ ہندو اکثریت عیسائی، اور سکھ اقلیتوں کے واسطے بھی اس کو ضروری خیال کرے تو ہندوستان میں ایک نہیں بلکہ کم از کم چار "سلطنت در سلطنت" ہوں گی (۱۱) اب دیکھنا یہ ہے کہ ہندوستان کی آئندہ حکومت کے لیے کونسا نظام بہتر اور قابل العمل ہے؟ یعنی۔

(۱) وہ نظام حکومت جس میں ایک سے زیادہ سلطنت در سلطنتیں موجود ہوں۔

(۲) یا وہ نظام جس میں حکومت کو اپنے افراد کے مذہب سے کوئی پیروکار نہ ہو اور اس

حکومت کے افراد کا ہر فرقہ اور ہر گروہ اپنی زبان اور پس منظر لاکے متعلق آزاد ہو۔

پہلے طریقہ حکومت میں ہر گروہ کی طرف سے جو لوگ برسراقتدار ہوں گے سو غالباً وہ

ہوں گے جنہیں رواداری کم ہوگی اور ایک دوسرے گروہ سے متنازع اور تصادم پیدا کرنا چاہتے

زیادہ ہوگا۔

دوسرے طریقہ حکومت کو اگر ہر فرقہ نیک نیتی سے چلانے کی کوشش کرے گا تو غالباً وہ زیادہ

سہولت سے چل سکے گا، بہر حال ہم مسلمانوں کو فیصلہ کرنا ہے کہ ہم ان میں سے کونسا طریقہ اختیار

کریں؟ مگر جو بھی کچھ کرنا ہو فوراً کرنا چاہیے۔ اب ایک لمحہ کے انتظار کی بھی گنجائش نہیں ہے۔

یہ بات بالکل ناہر ہے کہ یہ دوسرا طریقہ کار اکثریت پارٹی کی صرف آئینی ضمانتوں اور ضمانتوں

پر ہی مبنی ہوگا۔ رہا آئینی ضمانتوں اور میثاقوں کا اکثریت پارٹی کی طرف سے ابغا رسویہ مسلمانوں کی رائے عامہ اُن کی یکجہتی اور اتفاق، اور ان کے اپنے واجب حقوق کی خاطر جان دینے کے لیے تیار رہنے کے جذبہ پر منحصر ہے۔

مسلمان چار صوبوں یعنی پنجاب، سرحد، سندھ، اور بنگال میں اس وقت اکثریت کی حالتیں ہیں اور چونکہ مسلمانوں کی آبادی غیر مسلم اقوام کی نسبت زیادہ برصغریٰ ہے اور اس لیے اس کا کوئی اندیشہ نہیں ہے کہ ان چار صوبوں کے مسلمانوں کی اکثریت اقلیت میں تبدیل ہو جاوے گی بلکہ ان کی اکثریت غالباً آئندہ اور زیادہ ہو جاوے گی۔ پس اگر ان چار صوبوں میں مسلمان اپنی اکثریت کی بنا پر اپنے حقوق کی حفاظت کریں گے اور غیر مسلم اقلیتوں کے حقوق کو ناجائز طور پر پامال کرنے کی کوشش نہ کریں گے تو اغلب یہ ہے کہ اُن صوبوں کی اکثریتیں بھی جن میں مسلمان اقلیت کی حالت میں ہیں مسلمانوں کے حقوق کو بجا طور پر پامال کرنے کی کوشش نہ کریں گی۔

اگر واداری کی بنا پر نہیں تو کم از کم مصلحت کی بنا پر ہی۔

ایک سوال البتہ رہ جاتا ہے کہ اگرچہ مسلمان چار صوبوں میں اکثریت کی حالت میں ہیں مگر (Centre) یا مرکزی حکومت میں اب بھی اقلیت کی حالت میں ہیں اور آئندہ بھی رہیں گے پس اگر مرکزی حکومت ایسے قوانین جاری اور نافذ کرنا چاہے جن سے مسلمانوں کے جائز حقوق پامال ہوتے ہوں تو مسلمانوں کے پاس اس کے دفاع کا کوئی ذریعہ نہیں ہے بجز اس کے کہ وہ ایسی کارروائی کے خلاف اپنی متفقہ آواز بلند کریں اور اگر مسلمانوں کی سات کروڑ کی آبادی اپنے واجب حقوق کے لیے اپنی متفقہ آواز بلند کرے تو کوئی مرکزی حکومت اگرچہ وہ کسی ہی متعصب ہونٹھل سے مسلمانوں کے لیے متفقہ احتجاج کو نظر انداز کر سکیگی، لیکن اگر مسلمانوں کے لیے متفقہ احتجاج کے باوجود کوئی ناقابل اندیشہ مرکزی گورنمنٹ مسلمانوں کے واجب حقوق کے پامال کرنے پر آمادہ

ہو جاوے تو اس صورت میں مسلمانوں کے لیے سوائے اس کے کوئی اور چارہ نہیں ہے کہ وہ بین الملکی جنگ کے لیے تیار رہیں۔

لیکن یہ سب آئینی ضمانتیں اور موافقتیں اسی وقت ہمارے کام آسکتے ہیں جبکہ مسلمانوں کی سات کروڑ آبادی اپنے حقوق کو سمجھے اور ان کی حفاظت کے لیے تنہا اور دہن سے آمادہ ہو جائے۔  
(۱۲) اب یہ کام تعلیمیافتہ طبقہ کا ہے (چاہے ہم پرانی تعلیم کے حامی ہوں یا نئی تعلیم کے مؤید یا دونوں کے) کہ ہم عوام میں جائیں، ان کی حالت کے سدھارنے کی کوشش کریں، غرض ہر طرح سے ان کے کام آدیں، ان میں عمومی تعلیم جاری کریں، ان کو ان کے حقوق سے آگاہ کریں، اپنی بیچارہ عورت کو نکال دیا اور اسلام کے زین اصول کل موہن اخوة پر کار بند ہوں۔

پس اگر ہم اپنے کاشتکار، دستکار، پیشہ ور اور مزدور بھائیوں میں جا کر ان کی خدمت اور انکی تنظیم کر سکیں گے تو کوئی وجہ نہیں ہے کہ جو متحدہ عزم اور ارادہ مہاتما گاندھی اور پنڈت جواہر لال نہرو جیسے لوگوں نے ہندو قوم میں پیدا کر دیا ہے وہ ہم مسلمان اپنے سات کروڑ مسلمان بھائیوں میں پیدا نہ کر سکیں (۱۳) مگر یہ جب ہی ہو سکے گا کہ جب ہم میں کے سربراہ آوردہ افراد خواہ وہ مسٹر جناح ہوں یا نواب چغتاری، مولانا حسین احمد صاحب مدنی ہوں یا مفتی کفایت اللہ صاحب دیہات میں جا دیں، کاشتکاروں کی ٹوٹی پھوٹی چارپائیوں پر بیٹھیں، ان کو یہ محسوس کرا دیں کہ یہ بڑے بڑے لوگ ان کے بہائی ہیں، اور جو کچھ یہ کر رہے ہیں وہ ان کی بھلائی اور بہتری کے واسطے ہی کر رہے ہیں، بس صرف یہی ایک طریقہ ہے جس کے ذریعہ سے موجودہ سیاسی جنگ میں مسلمان اپنے وجود کو قائم رکھ سکتے ہیں اسلام اور شاکر اسلام کو ہندوستان میں تباہ ہونے سے بچا سکتے ہیں۔ آخر میں یہ عرض کر دینا بھی ضروری ہے کہ اس موجودہ جنگ میں ہم مسلمانوں کو غیر مسلم اقوام سے خواہ مخواہ معاندانہ اور مخالفانہ طریقہ کار اختیار کرنے کی ضرورت نہیں ہے،

اگر ان میں کا کوئی طبقہ رواداری پر آمادہ ہو تو ہم کو بھی پورے طور پر رواداری کے لیے تیار رہنا چاہیے تاکہ مسلم اور غیر مسلم اقوام مذہبی امور کے علاوہ باقی جملہ سیاسی امور میں متحد اور متفق ہو کر ملک و اہل ملک کی بہبودی اور ترقی کے کاموں میں مصروف رہ سکیں (۱۴)۔